

Fakaloloto Ho’o Mahino ki he Fakapapau mo e Fuakava ‘o e Lakanga Fakataula’eikí

Fakamā’oni’oni’i ‘e he Laumālié ki hono fakafou’ou ‘o e sinó (vakai, veesi 33)

‘I he lea ‘a Palesiteni Heneli B. ‘Aealingi ‘o e Kau Palesitenisi ‘Uluakí kau ki he tala’ofa ‘a e Tamai Hēvaní, na’á ne pehē:



Kuó u mātā hono fakahoko ‘o e tala’ofa ko iá ‘i he’eku mo’uí pea mo ha ni’ihi kehe. Na’e ‘i ai haku kaungāme’a na’e palesiteni fakamisiona. Na’á ne fakahā mai ‘i he faka’osinga ‘o e ‘aho takitaha lolotonga ‘ene ngāu’é, na’e tātātaha ke ne lava ‘o a’u ki ‘olunga ki hono mohengá mo ‘ene fifili pe te ne ma’u nai ha mālohi ke toe fehanga’angai mo ha ‘aho fo’ou. Ka ‘i he hoko mai ‘a e pongipongi, te ne ‘ilo’i ai kuo toe fakafou’ou hono mālohi mo ‘ene lototo’á. Kuó ke mātā ia ‘i he mo’ui ‘a e kau palōfita toulekeleká, ‘a ia na’e hangē na’e fakafou’ou ma’u pē ia he taimi kotoa pē ne nau tu’u ai ke fakamo’oni’i ‘a e ‘Eiki ko Sīsū Kalaisí mo e ongoongolelei kuo toe fakafoki maí. Ko ha tala’ofa ia kiate kinautolu ‘oku laka atu ‘i he tuí ‘i he’enau ngāue ‘i he lakanga fakataula’eikí. (Henry B. Eyring, “Tui mo e Fakapapau mo e Fuakava ‘o e Lakanga Fakataula’eikí,” *Liahona*, Mē 2008, 62)

Faivelenga ‘i hono ma’u ‘o e Lakanga Taula’eiki Faka-‘Ēloné mo e Faka-Melekisētekí (vakai, veesi 33)

‘Oku kau ‘i he faivelenga ke ma’u e “ongo lakanga fakataula’eikí ni” (Tokāteline mo e Ngaahi Fuakava 84:33) ‘a hono ma’u ‘o e mālohi mo e ngaahi tāpuaki ‘oku ma’u ‘i hono ma’u e ngaahi ouau ‘o e Lakanga Taula’eiki Faka-‘Ēloné mo Faka-Melekisētekí pea faivelenga ‘i hono tauhi ‘o e ngaahi fuakava ‘oku kaunga ki aí. Na’e ako’i ‘e he Palōfita ko Siosefa Sāmitá ‘oku ma’u ‘e ha taha ‘a e kakato ‘o e lakanga fakataula’eikí “[‘aki ‘ene] tauhi kotoa ‘o e ngaahi fekaú mo talangofua ki he ngaahi ouau kotoa ‘o e fale ‘o e ‘Eiki” (*Ngaahi Akonaki ‘a e Kau Palesiteni ‘o e Siasí: Siosefa Sāmita*, [2007], 485).

Ki he hou’eiki tangatá, ‘oku kau foki heni hono foaki kiate kinautolu ‘a e lakanga fakataula’eikí pea fakanofa ki he ngaahi tu’unga ‘o e lakanga fakataula’eikí.

Fakahoko totonu hotau ngaahi uiui’i (veesi 33)

Tokāteline mo e Ngaahi Fuakava 58:27–28; 107:99–100

Ngaahi faingamālie ke ma’u ha ngaahi uiui’i pea kau ‘i he ngāue faifakamo’ui ‘a e ‘Eikí

Na’e akonaki ‘a Palesiteni M. Lāsolo Pālati ‘o e Kōlomu ‘o e Kau ‘Aposetolo ‘e Toko Hongofulu Mā Uá ‘o pehē:



‘I he’etau ngāue ke fakahoko totonu hotau ngaahi uiui’i, ‘oku totonu ke tau fekumi ki he ue’i ‘a e Laumālié ke fakalelei’i ‘a e ngaahi palopalemá ‘i ha ngaahi founa ‘e tokoni lelei taha ki he kakai ‘oku tau tokoni’i. ‘Oku tau ma’u ha ‘ū tohi fakahinohino pea ‘oku totonu ke muimui ki he’enau ngaahi fakahinohinó. Ka ‘oku ‘i loto ‘i he fa’unga ko iá ha ngaahi faingamālie lahi ke fakakaukau, mohu founa, pea mo faka’aonga’i ‘a e ngaahi talēniti fakafou’ou. Ko e fakahinohino ko ia ke fua totonu hotau ngaahi uiui’i ‘oku ‘ikai ko ha fekau ia ke fakalahi mo fakafaingata’a’ia’i kinautolu. ‘Oku ‘ikai ‘uhinga ‘a e liliú ke fakalahi; ‘oku fa’a ‘uhinga ia ke fakafaingofua’i. (M. Russell Ballard, “O Be Wise,” *Liahona*, Nov. 2006, 19)

Me’a kotoa pē ‘oku ma’u ‘e he Tamai Hēvaní (vakai, veesi 38)

Tokāteline mo e Ngaahi Fuakava 76:55–60; 81:6

Na'e vahevahe 'e 'Eletā Lainolo A. Lasipeni 'o e Kōlomu 'o e Kau 'Aposetolo 'e Toko Hongofulu Mā Uá:



Ke 'ilo'i 'oku 'i ai 'etau Tamai 'i he Langí pea ko Sīsū Kalaisi 'a Hono 'Alo pē Taha na'e Fakatupú, 'oku 'uhinga ia 'oku tau sio mama'o atu 'i he hala 'o e fuakavá kae 'ikai ko e feitu'u pē 'oku tau tu'u ai he 'aho ní. 'Oku 'uhinga ia 'oku tau hounga'ia 'i he'etau hoko ko e kau 'ea-hoko ki he me'a kotoa pē 'oku mā'u 'e he Tamai; 'e lava ke 'atautolu 'a Hono ngaahi pule'anga ta'efa'alauá. Kuo tala'ofa 'e he Fakamo'uí, "Kapau te ke faivelenga 'o a'u ki he ngata'angá, te ke mā'u 'a e kalauni 'o e mo'ui ta'e-fa'a-maté, mo e mo'ui ta'engatá 'i he ngaahi nofo'anga kuó u teuteu 'i he fale 'o 'eku Tamai." (Ronald A. Rasband, "The Divine Destiny of His Daughters"

[BYU Women's Conference, Apr. 30, 2021], broadcasts.ChurchofJesusChrist.org)